



حضرت شلیخؒ

مکتوبات ٹرکے آتیکہ میں

مفتی مہر لہریؒ مظاہری

احمد بکلی پٹی

نزد دفتر جامعہ مظاہر علوم سہا پور

تاشیر



نام کتاب ... حضرت شیخ محمد زکریا اپنے مکتوبات کے آئینہ میں
 ترتیب مفتی ناصر الدین مظاہری
 کمپوزنگ ... محمد عارف مظاہری
 باہتمام مولانا جمیل احمد مظاہری
 سن طباعت شعبان ۱۴۲۸ھ

انتساب

اس عظیم ہستی کے نام

جسکے

پاؤں کے نیچے

جنت

ہے۔

ناصر الدین مظاہری

بِسْمِ اللّٰهِ الرَّحْمٰنِ الرَّحِیْمِ

ہرگز نمیرد آل کہ دُش زندہ شد بعشق

ثبت است بر جریدۂ عالم دوامِ ما

شیخ الحدیث حضرت مولانا محمد زکریا کاندھلویؒ بن مولانا محمد یحییٰؒ بن مولانا محمد اسماعیلؒ بن حکیم غلام حسینؒ بن کریم بخشؒ بن مولانا حکیم غلام محی الدینؒ بن مولانا محمد ساجدؒ بن مولانا فیض محمدؒ بن مولانا شاہ محمد شریفؒ بن مولانا محمد اشرفؒ بن مولانا شیخ جمال محمد شاہؒ بن شیخ نور محمدؒ (عرف بابن شاہ) بن مولانا بہاء الدینؒ بن مولانا شیخ محمدؒ بن مولانا کریم الدین مذکرؒ بن امام تاج مذکرؒ بن امام حاج مذکرؒ بن حضرت قاضی ضیاء الدین سنائیؒ سرزمین اولیاء (کاندھلہ) کے متوطن، زہد و ورع، علوم و اعمال، فضل و کمال، معرفت ربانی اور تزکیہ و تجلیہ کے سرچشمہ ہدایت تھے۔

۱۱ رمضان المبارک ۱۳۱۵ھ بمقام کاندھلہ پیدا ہوئے، ابتدائی تعلیم کے علاوہ ڈاکٹر عبدالرحمن صاحبؒ (جو حضرت گنگوہیؒ کے خصوصی لوگوں میں سے تھے) کے پاس حفظ کلام اللہ مکمل کیا۔

پہلے آپ اپنے والد ماجد کے ساتھ گنگوہ ہی میں رہے لیکن جولائی ۱۹۱۰ء میں آپ والد محترم کے ساتھ سہارنپور تشریف لے آئے اور سوال

۱۳۲۸ھ میں مظاہر علوم میں داخلہ لے کر دوسری جماعت سے درس نظامی کی تعلیم شروع کی اور مسلسل سات سال تک مظاہر علوم میں مختلف درجات کی کتب پڑھ کر ۱۳۳۲ھ میں فارغ ہوئے۔ اسی سال ۹ ربیعہ میں ۱۳۳۲ھ میں آپ کے والد بزرگوار حضرت مولانا محمد یحییٰ کاندھلویؒ وصال فرما گئے۔

اپنے والد و مربی شیخ کامل، فقیہ دہراور محدث دوراں حضرت مولانا محمد یحییٰ نور اللہ مرقدہ کی زیر سرپرستی اپنی تعلیم کی ابتداء کی، حفظ کلام اللہ اور ابتدائی تعلیم کے بعد مظاہر علوم سہارنپور میں داخلہ لیا اور کئی سال تک مختلف درجات کی تعلیم حاصل کر کے ۱۳۳۳ھ میں دورہ حدیث شریف سے فارغ ہوئے۔

فراغت کے بعد ۱۳۳۵ھ میں مظاہر علوم میں تدریس کی خدمت کا موقع ملا، اس وقت آپ تمام اساتذہ میں سب سے کم عمر تھے لیکن اپنی خداداد لیاقت اور صلاحیت کے باعث بہت جلد مظاہر علوم کے منتہی اساتذہ میں شمار کئے جانے لگے۔

آپ نے اپنے استاذ و مرشد شیخ العرب والعجم حضرت مولانا خلیل احمد امبھویؒ کے حکم پر صرف ۲۶ سال کی عمر میں سب سے پہلی بار بخاری شریف کا درس دیا۔

تقریباً ۳۵ سال تک ابوداؤد شریف اور بخاری جلد اول کا درس آپ سے متعلق رہا، بخاری جلد ثانی آپ کے استاذ شیخ الاسلام حضرت مولانا سید عبداللطیف پور قاضوی کے پاس زیر درس تھی اور ۱۳۷۳ھ میں جلد ثانی بھی آپ کے پاس منتقل ہو گئی اور ۱۳۷۵ھ سے صرف بخاری شریف کی تدریس آپ سے متعلق رہ گئی (اس طویل ترین دور تدریس میں دوسری کتب احادیث ترمذی، مسلم، شمائل ترمذی اور مشکوٰۃ وغیرہ کے پڑھانے کا بھی موقع ملا)

آپ کے والد ماجد حضرت اقدس مولانا محمد یحییٰ کاندھلوی چونکہ حضرت گنگوچی کے خادم اور خصوصی شاگرد تھے اسی طرح حضرت شیخ الحدیث کے استاذ و مربی حضرت مولانا خلیل احمد مہاجر مدنی بھی حضرت گنگوچی کے اجل خلیفہ تھے اس لئے ایسے بابرکت ماحول کا اثر حضرت شیخ الحدیث پر آنا ضروری تھا چنانچہ حضرت مولانا خلیل احمد مہاجر مدنی کے مبارک ہاتھوں پر بیعت ہوئے اور ان ہی کے مجاز ہو کر عالم اسلام کو اپنی روحانی و عرفانی خدمات سے روشن و منور فرمایا۔

حضرت سہارنپوریؒ جب ہجرت فرما کر مدینہ منورہ تشریف لے گئے تو آپؒ بحیثیت خادم ساتھ گئے اور حضرت کے آرام و راحت، علمی و تصنیفی امور کو بحسن و خوبی انجام دیا۔

۱۳۸۸ھ میں نزولِ ماء (موتیابند) کی شکایت پیدا ہوئی تو تدریس

کا سلسلہ موقوف فرمایا البتہ تصنیفی مشغلہ جاری رکھا۔ حدیث نبوی سے خاص طور پر عشق تھا یہی وجہ ہے کہ آپ کی تدریسی و تصنیفی خدمات میں حدیث شریف کی خدمات کا دائرہ سب سے زیادہ وسیع ہے۔

حب نبوی بلکہ عشق نبوی میں پورے طور پر شمار ہونے کی وجہ سے ہر وقت یہی خواہش رہتی کہ کاش رسول اللہ صلی اللہ علیہ وسلم کا دیلمہ مدینہ منورہ مسکن ہو کر اسی سرزمین پاک میں آخری آرام گاہ مل جائے چنانچہ اللہ تعالیٰ نے آپ کی تمنا اور آرزو کو پورا فرمادیا اور آپ مدینہ منورہ ہجرت فرما گئے۔ وہاں بھی تصنیفی اور روحانی مشغلہ جاری رکھا، خلق کثیر نے آپ سے استفادہ کیا۔

آپ کے اعمال جلیلہ اور بی شمار قربانیوں کو جو علم و دین کیلئے انجام دیں وہ اس قدر ممتاز اور ہمہ گیر ہیں کہ ان کے تعارف کی ضرورت نہیں ہے۔ ۲۴ مئی ۱۹۸۲ء کو انتقال فرمایا اور جنت البقیع مدینہ منورہ میں تدفین عمل میں آئی۔

سینکڑوں علمی و تحقیقی تصنیفات و تالیفات، تراجم و حواشی آپ نے تحریر فرمائے، اصلاح امت اور ترغیب اعمال کے سلسلہ میں آپ نے ایک بے نظیر کتاب تصنیف فرمائی جو پہلے ”تبلیغی نصاب“ کے نام سے طبع ہوتی تھی اور بعد میں ”فضائل اعمال“ کے نام سے شائع ہونے لگی۔ یہ کتاب سینکڑوں زبانوں میں ترجمہ ہو کر شائع ہو چکی ہے اور بقول مفتی محمد تقی عثمانی مدظلہ

”قرآن کریم کے بعد سب سے زیادہ پڑھی جانے والی کتاب ہے“ اسی طرح حدیث کی نامور کتاب ”موطا امام مالک“ کی بے نظیر اور بسیط شرح ”اوجز المسالک“ کے نام سے تحریر فرمائی جس نے علمی دنیا بالخصوص اہل عرب میں ہیجان پیدا کر دیا اور بڑے بڑے عربی علماء نے اس کتاب مستطاب کی تعریف و تحسین فرمائی۔ چنانچہ مالکی مسلک کے ایک عربی عالم نے یہ کتاب پڑھ کہا برجستہ کہا تھا ”هذا المصنف حنف الموطا“ اس مصنف نے تو موطا کو حنفی بنا دیا ہے۔

شیخ سید علوی مالکی استاذ حرم محترم مکہ المکرمہ کا تاثر تھا کہ ”متقدمین میں بھی اس کتاب کی نظیر نہیں ملتی“

حضرت مولانا عبدالماجد دربادیؒ نے صدق جدید میں تحریر فرمایا تھا کہ

”یہ شرح لغت، فقہ، اختلاف مذہب، رجال، روایت کے تمام اطراف پر حاوی ہے اور تحقیق کا کوئی پہلو نہیں چھوڑتی، جو شخص ایک اسی کتاب کو توجہ کے ساتھ پڑھ لے کہنا چاہئے کہ اس کی نظر اجمالاً سارے ذخیرہ احادیث پر حاوی ہو جائے گی“

آپ کے خلفاء اور شاگردان باصفا میں بعض حضرات چندے آفتاب اور چندے ماہتاب ہیں۔ حضرت مولانا محمد یوسف متالا (پوکے) نے

حضرت شیخ الحدیث کے خلفاء و مجازین کے تفصیلی حالات پر مشتمل ضخیم کتاب تحریر فرمائی ہے۔

پیش نظر سطور میں مظاہر علوم کے معمار ثالث شیخ الحدیث حضرت مولانا محمد زکریا مہاجر مدنیؒ کی زندگی کے صرف ایک گوشہ پر روشنی ڈالنا مقصود ہے اور یہ دکھانا مقصود ہے کہ آج پورے کرہ ارض پر حضرت شیخ الحدیثؒ کو مظاہر علوم سے اور مظاہر علوم کو حضرت شیخ الحدیثؒ سے جانا جاتا ہے کہ اس کی منجملہ دیگر وجوہ میں ایک خاص وجہ آپؒ کا مظاہر علوم سے گہرا رشتہ اور عشق کے درجہ تک بڑھا ہوا تعلق بھی تھا، اس عظیم ادارہ کی عظمت سے اکتساب فیض تو دنیا نے کیا ہے لیکن حضرت شیخ الحدیثؒ کی ذات گرامی ان چند خاصان خدا میں سے ہے جنہوں نے مظاہر علوم کو سب سے زیادہ نوازا ہے۔

حضرت شیخ الحدیثؒ کو مظاہر علوم کے ایک ایک جزء سے فطری محبت اور تعلق تھا یہی وجہ ہے کہ آپ ہمیشہ اس ادارہ کی کسی بھی انتظامی ذمہ داری سے نہ جڑنے کے باوجود ادارہ کے کار اور منہاج کے لئے ہر موقع پر اپنی عدیم النظر قربانیاں پیش فرمائیں۔

آپ کے معاصر اور ہم درس حضرت مولانا محمد اسعد اللہؒ جب اپنی پیرانہ سالی، امراض و اسقام اور نقاہت کے باعث ادارہ کی انتظامی ذمہ

داریاں کما حقہ ادا نہ ہونے کا احساس و اظہار فرمایا تو دیگر اعیان علم و فضل کے علاوہ شیخ الحدیث حضرت مولانا محمد زکریا مہاجر مدظلہ کو سب سے زیادہ فکر ہوا، اس فکر کا اظہار اور اس غم کا برملا اعتراف اپنی خصوصی مجلسوں میں فرماتے رہے اور حکمت و تدبیر سے مظاہر علوم کے لئے کسی ذی استعداد، نیک نفس، پاک طینت شخصیت کی تیاری کے لئے بے چین و بے قرار بھی رہے اور حکمت و تدبیر جو آپ کی زندگی کا ایک حصہ تھا کو کام میں لاتے ہوئے کار نظامت اور فرائض اہتمام کے لئے اپنی دوراندیشی اور بالغ نظری کو کام میں لاتے رہے اور بالآخر آپ کی نظر کیمیا اثر فقیہ الاسلام حضرت مولانا مفتی مظفر حسین پر پڑی جن کی مکمل تعلیم اسی ادارہ کی چہار دیواری میں ہوئی، جن کے ایام طفولیت، جن کے عہد جوانی، جن کا معصوم بچپن سب کچھ اکابر کی نظروں کے سامنے گزرا اور تقریباً تمام ہی اکابر نے مفتی صاحب کی شخصیت کو مستقبل کے لئے موزوں، مظاہر علوم کے لئے مناسب اور اکابر مظاہر علوم کی منشاء و مراد کے مطابق معیاری پایا۔

ماہنامہ حسن تدبیر کے اس خصوصی شمارہ میں مختلف صاحبان علم و قلم کی تحریرات میں حضرت اقدس مولانا محمد زکریا صاحب مہاجر مدظلہ کی شفقتوں و عنایتوں اور بے پایاں نوازشوں کا ذکر خیر ضمناً آئے گا لیکن ان سطور میں حضرت شیخ الحدیث کی آہ سحرگاہی، حکمت و دانائی، بصیرت

و فراست ایمانی اور تدبیر و تدبیر پر مشتمل چند نادرونایاب خطوط اور شاہکار معلومات پیش کر رہا ہوں۔

ایک استاذ اگر چاہے تو اپنے شاگرد رشید کو ترقیات کے بام بلند پر پہنچا سکتا ہے، گننام شاگرد کو شہرتوں کے آسمان پر بٹھا سکتا ہے اور اس کی خوابیدہ صلاحیتوں اور پوشیدہ لیاقتوں کو عزم و حوصلہ عطا کر کے پہاڑوں کی استقامت بخشی جاسکتی ہے۔

حضرت مولانا مفتی مظفر حسینؒ کی ذات گرامی بھی ان ستاروں میں سے ایک ہے جن کو ذرہ سے آفتاب بنانے میں حضرت مولانا محمد زکریاؒ نے خصوصی دعاؤں اور اجابت کے اوقات میں دل کی گہرائیوں سے یاد رکھا۔

حضرت مولانا مفتی مظفر حسینؒ نے حضرت شیخؒ سے بخاری شریف کا کچھ حصہ اور ابوداؤد شریف مکمل پڑھنے کا شرف حاصل کیا لیکن حضرت شیخ الحدیث مصفتی صاحبؒ کو روز اول سے ہی جانتے تھے آپ کے والد ماجد حضرت مفتی سعید احمد اجراڑویؒ سے جو دیرینہ مراسم اور تعلقات تھے آئندہ خطوط سے اس پر روشنی پڑتی ہے جس میں جگہ جگہ حضرت شیخ الحدیثؒ نے حضرت مفتی سعید احمد صاحبؒ کی علمی و عرفانی شخصیت، اپنے اوپر مفتی اعظم کے بے پایاں احسانات اور قدیم تعلقات کا کھل کر اظہار و اعتراف فرمایا ہے۔

حضرت مفتی صاحبؒ کی کہولت، طفولیت، بچپن، جوانی اور تقریباً بڑھا پاہر دور کو حضرت شیخ الحدیثؒ کی نظر کیمیا اثر نے بغور دیکھا اور پرکھا، ایک بچہ کی کس انداز پر تربیت ہونی چاہئے، کن خطوط و نقوش پر اس کی تربیت کی جائے، کیسی کتابوں کے مطالعہ کا خوگر بنایا جائے، گھر کا ماحول بچہ کی اخلاقی تربیت پر کس قدر اثر انداز ہوتا ہے، والدین کی خصوصی شفقتیں اور ان کی ابتدائی تربیت آگے چل کر کیا رنگ لاتی ہے، ایک نوجوان کو کن خوبیوں کا حامل ہونا چاہئے، سعادت مند بچہ کو سعادتمندوں اور نجاتیوں کا کس قدر لحاظ رکھنا چاہئے، شریف خاندان کی شرافتوں کو ایک ہونہار طالب علم کہاں تک گلے لگا سکتا ہے، ایک باپ اپنے بیٹے کی اخلاقی اور اصلاحی تربیت کے لئے مٹی کو سونا بنا سکتا ہے، حضرت شیخ الحدیثؒ نے ان ساری بنیادی چیزوں کو بنظر غور مفتی سعید احمدؒ کے خانوادہ میں دیکھ رکھا تھا اور وہ فقیہ الاسلامؒ سے اپنے بیٹے کی طرح واقف و روشناس تھے، ہمت افزائی اور حوصلوں کو ہمیز لگانے کا ہنر حضرت شیخ الحدیثؒ نے اپنے والد ماجد اور اپنے شیخ و مرشد سے سیکھ رکھا تھا وہ جانتے تھے کہ میری تعلیم و تربیت بزرگوں نے کن اصولوں پر فرمائی تھی، چنانچہ حضرت شیخ الحدیثؒ اپنے لائق و فائق تلامذہ میں وہی خوبیاں اور صفات و دلیعت فرمانا چاہتے تھے جس سے آئندہ کی نسل رہنمائی حاصل کر سکے، جن کو دیکھ کر خدا یاد آئے، جنہیں علم

دین اور روحانیت کی بے کراں دولتوں سے سرفراز کیا گیا ہو جن کے اعمال کو دیکھ کر سنت نبویؐ کی تعیین، جن کی زندگی کھلی کتاب کا درجہ رکھتی ہو، جن سے کسی کو نقصان نہ پہنچے، جو مرزا مرنج صفات کا مرقع ہوں، اسی منہاج و اصول کو حضرت شیخ الحدیثؒ نے دیکھا، پرکھا اور پھر اسی کے مطابق خود بھی عمل پیرا ہے۔

حضرت شیخ الحدیثؒ کی ایمانی فراست اور بصیرت مفتی مظفر حسین کے ماضی، حال اور مستقبل کو دیکھ رہی تھی وہ دل کی گہرائیوں سے اس گہرہائے تابدار کو مزید آبدار و جاندار بنا کر مستقبل کیلئے مظاہر علوم کا پالنہار بنانا چاہتے تھے یہی وجہ تھی کہ فقیہ الاسلامؒ کی تعلیم و تربیت اور آپ کو کندن بنانے میں جہاں آپ کے والدین کا اہم کردار ہے وہیں آپ کے اساتذہ شیخ الاسلام حضرت مولانا سید عبداللطیف پور قاضیؒ، عارف باللہ حضرت اقدس حافظ محمد حسین صاحب اجراڑویؒ، حجتہ الاسلام حضرت مولانا محمد اسعد اللہ صاحبؒ، سید التواضعین حضرت مولانا منظور احمد خان صاحبؒ، شیخ الحدیث حضرت اقدس مولانا محمد زکریا صاحبؒ، حضرت مولانا ظریف احمد صاحبؒ اور آپ کے دیگر اساتذہ کرام کا زبردست کردار رہا ہے۔

حضرت شیخ الاسلام مولانا سید عبداللطیف صاحبؒ برما حکومت کی طلب پر فقیہ الاسلامؒ کو اپنے ہمراہ ملک سے باہر ہزاروں میل دور برما

(میانمار) لیکر گئے تو اس کا مطلب صرف یہ نہیں کہ حضرت مفتی صاحبؒ نے حضرت شیخ الاسلامؒ کے آرام و راحت اور ہر طرح کی خدمت کے لئے ”بڑھاپے“ کی عصا بن کر گئے بلکہ اس کیساتھ یہ پہلو بھی پیش نظر تھا کہ حضرت شیخ الاسلامؒ آپ کو مدرسہ کی چھار دیواری سے نکال کر دوسرے ملک اس لئے لے گئے تاکہ آپ کے تجربات میں اضافہ ہو سکے، دیگر ملکوں کی تہذیب سے واقفیت ہو سکے، وہاں کے فضلاء مظاہر اور دل دردمند رکھنے والے عوام سے ملاقات و تعارف ہو سکے اور آئندہ کسی ایسے موقع پر جب فقیہ الاسلامؒ کے ناتواں کندھوں پر اگر بار نظامت ڈالا جائے تو بحسن و خوبی نبھا سکیں۔

اگر حجۃ الاسلام حضرت مولانا محمد اسعد اللہ صاحبؒ حضرت فقیہ الاسلام کو اپنے بیٹوں کی طرح مانتے اور پیار فرماتے تھے تو اس کا صرف یہ مطلب نہیں کہ حضرت حجۃ الاسلام کو حضرت فقیہ الاسلامؒ سے شاگرد ہونے کی وجہ سے محبت تھی بلکہ حضرت حجۃ الاسلامؒ کی بالغ نظر شخصیت مستقبل میں حضرت فقیہ الاسلام کو مظاہر علوم کا ناظم بننا ہوادیکھ رہی تھی وہ جانتے تھے کہ میرے اس شاگرد میں ایسی صفات اور خوبیاں بدرجہ اتم موجود ہیں جو ایک عالمی ادارہ کے سربراہ میں ہونی چاہئیں وہ جانتے تھے کہ فقیہ الاسلامؒ کی ذات گرامی سے خلق خدا کو بے پناہ فائدہ ہونے والا ہے، وہ بہت اچھی طرح اس حقیقت

کو تسلیم کرتے تھے کہ مفتی صاحبؒ میں درس نظامی کی ہر کتاب پڑھانے کا ملکہ و حوصلہ ہے، ان کو اس کا بھرپور یقین تھا کہ اپنے والد ماجدؒ کی طرح مفتی صاحبؒ کے اندر بھی فقہ و فتاویٰ کی بھرپور صلاحیتیں موجود ہیں۔

اگر قطب الاقطاب حضرت مولانا محمد زکریا صاحبؒ بھی مفتی مظفر حسین صاحبؒ سے محبت اور شفقت کا معاملہ فرماتے تھے تو اس کا مطلب صرف یہ نہیں کہ فقیہ الاسلامؒ کے والد ماجد کے حضرت شیخ الحدیثؒ سے بے مثال روابط تھے بلکہ اس کا یہ مطلب بھی ہے کہ حضرت شیخ الحدیثؒ کی دور بین نظریں مفتی صاحبؒ کے اندر اپنے اسلاف و اکابر کی خوبیوں کو محسوس فرما رہی تھیں جو ایک کارواں کو لے کر آگے بڑھنے اور بزرگوں کی امانت کو سینے سے لگائے رکھنے کی صلاحیت رکھتے ہوں یہی وجہ ہے کہ فقیہ الاسلامؒ پر طالب علمی کے دور سے ہی حضرت شیخ الحدیثؒ کی بے پناہ شفقتیں ہوتی رہیں، قدم قدم پر حضرت شیخ الحدیثؒ رہنمائی فرماتے رہے، زمانہ طالب علمی میں حضرت شیخ الحدیثؒ آپ کی کتابوں اور تکرار و مطالعہ کی مصروفیتوں پر نظر رکھتے، امتحانات کے موقعوں پر آپ کی نگرانی فرماتے، کامیاب ہونے پر اپنی جیب خاص سے مناسب انعام سے بھی نوازتے رہے تاکہ مفتی صاحبؒ کے حوصلوں کو تقویت ملے، آپ کے عزائم میں بلندی اور جذبات میں جرأت مندی پیدا ہو سکے، انہی انعامات، نوازشات

اور بے پایاں عنایات کا صلہ اور بدلہ تھا کہ فقیہ الاسلامؒ کی شخصیت جب نکھر کر سامنے آئی تو مختلف علوم و فنون پر حاوی اور فقہ و فتاویٰ کی کلیات و جزئیات پر مہارت کے علاوہ ان صفات و خصوصیات کا منبع بھی تھے جو ایک عالمی ادارہ کی کمان کو کمال کے ساتھ باکمال کر سکے۔

حضرت شیخ الحدیثؒ انہی اوصاف و محاسن کی وجہ سے فقیہ الاسلامؒ پر اپنی نظر رکھے ہوئے تھے کہ جب مظاہر علوم کے باریابت و نظامت کا مسئلہ درپیش ہوگا تو مفتی مظفر حسین سے زیادہ موزوں اور مناسب شخصیت پورے طاقتور مظاہر میں ملنی دشوار ہوگی، چنانچہ ہماری اس بات کو حضرت شیخ الحدیثؒ کے ایک خط کے اس اقتباس سے تائید و تقویت ملتی ہے جو انہوں نے مدینہ منورہ سے ۱۷ محرم الحرام ھ کو مفتی مظفر حسین کے نام ارسال فرمایا تھا جس کی ابتداء سے پہلے حضرت کے القاب تحریر ہیں اس کے بعد حضرت حافظ شیرازیؒ کے اس شعر سے ابتداء فرمائی کہ

نصیحت گوش کن کہ از جاں دوست تر دانند

جو انان سعادت مند پیر دانا را

آگے اس خط میں تحریر ہے کہ میرے خط پر تنقید کی جاسکتی ہے، مجھے

تنقیدات اچھی لگا کرتی ہیں پھر کچھ سطور کے بعد تحریر ہے کہ

”میں نے بعض مجبوریوں کی وجہ سے سہارنپور چھوڑا اور نہ میرا توجی

چاہتا تھا کہ میں اپنی آپ بیتی جو طبع کے قابل.....“
 آگے اس سلسلہ میں تین قصے تحریر فرمائے ہیں اور مکتوب کے اخیر میں
 تحریر فرمایا کہ

”میرے پیارے! مجھے تو ان چیزوں سے صرف اس طرف متوجہ
 کرنا ہے کہ اللہ تعالیٰ نے اپنے فضل سے کبرنی الموت الکبراء
 ، ایک منصب تمہارے سپرد کیا گیا ہے اس کی قدر کرو“
 پھر آگے حضرت نے اپنے مختصر حالات تحریر فرمائے ہیں اور حضرت
 فقیہ الاسلام کو مخاطب کر کے لکھا ہے

”پیارے مظفر! مجھ پر بھی تو بہت گزری، حضرت (مولانا خلیل احمد
 صاحب) نور اللہ مرقدہ کو مجھ سے ناراض کرنے کے لئے اتنی کو
 ششیں کی گئیں کہ لا تعد ولا تحصى، مگر اللہ کا احسان تھا کہ اللہ تعالیٰ
 نے اپنے فضل سے میرے حضرت کو ناراض نہیں ہونے دیا، ورنہ
 میرے خلاف تو اتنا ہوا ہے کہ تم شاید سننے کا تحمل بھی نہ کر سکو، مجھے
 تمہارے رنج و قلق کا فکر رہتا ہے اور کاش تم اپنے ابا جان کی نیابت
 شروع ہی میں کر لیتے تو انشاء اللہ تعالیٰ بہت بہتر ہو جاتا“

حضرت شیخ الحدیث نے مندرجہ بالا خط سے پہلے ۱۹/۱۹ اپریل ۱۹۷۶ء
 دوشنبہ کو مفتی مظفر حسین صاحب کے نام ایک مکتوب تحریر فرمایا جس کی ابتداء

اس مصرع سے فرمائی۔

مرغ زیرک گر بدام افتد تحمل بایدش
 پھر ایک نہایت حوصلہ افزا شعر رقم فرمایا ۔
 تجھ کو کرنے ہیں ہزاروں دشت طے
 مضرب تو پہلی ہی منزل میں ہے
 اس کے بعد درج ذیل القاب تحریر فرمائے۔

”عزیز گرامی قدر و منزلت الحاج قاری مظفر سلمہ“

پھر مدرسہ کے حالات اور اپنا تذکرہ بہت تفصیل سے ذکر فرمایا ہے

اس کے بعد فرماتے ہیں

”میرے پیارے! اس قسم کی ناگواریاں تو ہمیشہ پیش آئیں گی
 ، میری نصیحت مانو! اب تمہاری ناز کا زمانہ ختم ہو گیا ہے اب تمہاری
 ناز برداری کا زمانہ آیا ہے، اسے برداشت کرو، جھیلو!

تمہیں یاد ہوگا کہ تمہاری ابتدائے نظامت پر میں نے کتنی خوشامد کی
 اور حضرت ناظم صاحب نے بیٹا بیٹا

کہہ کر کتنے دنوں تم سے خواہش پیش کی، اس لئے کہ ہم دونوں کی
 نگاہ میں موجودہ عملہ میں تمہارے سے

اچھا آدمی نہیں تھا

خط کشیدہ الفاظ کو پڑھئے اور فقیہ الاسلامؒ کی شخصیت کو حضرت شیخ الحدیثؒ کے اس آئینہ سے دیکھئے جس کی طرف حضرت شیخ الحدیثؒ نے نشان دہی فرمائی تھی۔

پھر اس خط کے بالکل اخیر میں حضرت فقیہ الاسلامؒ کی حوصلہ افزائی فرماتے ہوئے رقم طراز ہیں۔

”پیارے! گھبرایا نہیں کرتے! ابھی تو یہ ناکارہ زندہ ہے، جو مشکلات اس قسم کی پیش آیا کریں آپ دفتر سے براہ راست ایک رجسٹری میرے نام صندوق البرید۔ ۱۱۰۱ کے پتہ پر بھیج دیا کریں اور امر بھی نظم مدرسہ میں طلبہ کا ہو یا مدرسین کا یا سرپرستوں کا۔ مظفر پیارے! مجھے اجنبی نہ سمجھ ضرور بے تکلف لکھا کرو“

حضرت شیخ الحدیثؒ کا مندرجہ بالا خط بارہ صفحات پر مشتمل ہے جس کی اصل حضرت فقیہ الاسلامؒ کے برادر اصغر مولانا اطہر حسین صاحبؒ کے پاس موجود ہے۔ حضرت شیخ الحدیثؒ نے اپنے ایک مکتوب گرامی میں فقیہ الاسلامؒ کے امور مدرسہ سے متعلق بعض معاملات میں تعریف و تصویب، اپنے تعلقات کا اظہار اور حجاز مقدس میں دعاؤں کا اہتمام وغیرہ کا تفصیل سے تذکرہ فرمایا ہے پورا خط من و عن درج ذیل ہے۔

مکرم و محترم قاری مظفر صاحب، زاد مجد کم

بعد سلام مسنون

پرسوں آپ کا گرامی نامہ مورخہ ۱۳ دسمبر پہنچا، بہت جلد پہنچ گیا، میں نے اسی وقت جواب لکھوانے کا ارادہ کر لیا تھا، مگر میری طبیعت بہت خراب چل رہی ہے، عام ڈاک تو میں لکھواتا نہیں، میرے کاتب خود ہی لکھ دیتے ہیں، مگر تمہارا خط میں نے سوچا کہ خود لکھواؤں گا مگر دوران سر کی وجہ سے نہ لکھوا سکا، آج ۲۲ کی شب میں شروع کر رہا ہوں، خدا کرے پورا ہو جائے، پہلے تو مجھے بھی مدرسہ کے حالات کا انتظار رہتا تھا مگر اب تو طبیعت کی خرابی کی وجہ سے انتظار نہیں رہتا، مولوی عاقل، نصیر، طلحہ وغیرہ کے خطوط بھی عرصہ سے نہیں آئے، کئی باتیں یاد تھیں کہ لکھواؤں گا مگر اب دفاعی کیفیت ایسی چل رہی ہے کہ بالکل یاد نہیں، میرے ڈاکٹر حکیم تو بہت گھبراتے ہیں اور ان کی تسلی کرتا ہوں کہ مجھ پر گھبراہٹ نہیں تم کیوں گھبراتے ہو، اللہ تعالیٰ کا شکر ہے کہ عید الاضحیٰ کا کام بخیر پورا ہو گیا مگر زیادہ بیگار بھی اپنے ذمہ نہ رکھا کرو، یہ رئیس لوگ اپنے آپ کو بچانے کے لئے مدرسہ کے حوالہ کر دیتے ہیں، تجاویز مدرسہ بھی عمر بھر میں پہلی دفعہ پہنچی، ان کے متعلق تو مجھے

کچھ لکھنا نہیں اس لئے کہ میرا دماغ بہت غیر حاضر ہے، اللہ تعالیٰ عافیت عطا فرمائے، یا حسن خاتمہ نصیب کرے، مدرسہ کی تجاویز میں تو غور و خوض کرنا ہوتا ہے، حاجی عبدالعلیم کے متعلق تجویز آپ نے بہت اچھا کیا کہ بھیج دی مگر بہت دیر میں، ناظم صاحب کی خدمت میں میری طرف سے سلام مسنون کہہ دیجیو، میری محمد اللہ کو ان کے آپریشن پر مبارک باد دیدیں، خدا کرے اچھی بن گئی ہو، ان کے لئے بھی دعا کرتا ہوں۔

میرے پیارے! بہت اچھا کرتے ہو کہ تحتانی شوروی میں باتیں پیش کرتے رہتے ہو، آپس میں اختلاف ہرگز نہ ہونا چاہئے اگر تحتانی شوروی میں کسی بات پر اختلاف ہو کرے تو اس کو زبانی راضی کر لیا کرو یہ بہت مفید ہوگا، مجھے تو یہ بھی یاد نہیں کہ جانکاد کمیٹی کون سی ہے، میرے ذہن میں تو یہ ہے کہ جانکاد کا کام صوفی افتخار اور عامر کے حوالہ کیا تھا، اللہ تعالیٰ خیر فرمائے اور مدرسہ کو اختلاف سے بچائے، میری دعا تو جس قابل ہے میں خود سمجھتا ہوں، اس کے باوجود تم سب کے لئے اور مدرسہ کے لئے اہتمام سے دعا کرتا ہوں میرے لئے تم صحت کی دعا کرتے ہو مگر میں تو حسن خاتمہ کی دعا کا محتاج ہوں، ساری عمر گزر گئی اور کوئی کام ایسا نہ

کر سکا جس کو حضوری میں پیش کر سکوں، بجز اس کے کہ سارے اکابر کو مجھ سے محبت رہی، حضرت ناظم صاحب سے بہت اہتمام سے سلام مسنون کہہ دیں، نیز اہل دفتر اور مدرسین سے بھی کسی کے حوالہ کر دیں کہ وہ سلام پہنچادے۔

کئی سال ہوئے مولوی انعام نے مدرسہ کے حالات لکھنے شروع کئے تھے وہ کہاں تک لکھے گئے، اس کو اپنی تحویل میں ضرور رکھ لیں، شاید کسی وقت اس سے کام لیا جاسکے۔ فقط والسلام
حضرت شیخ الحدیث صاحب

بقلم حبیب اللہ ۲۳ دسمبر ۷۸ء مدینہ منورہ

مظاہر علوم سہارنپور کے منصب اہتمام و انتظام کے لئے حضرت شیخ الحدیث کی فکر مندی اور جگر سوزی کا ذیل کے اس واقعہ سے لگایا جاسکتا ہے جس میں حضرت شیخ الحدیث نے اپنی تین خصوصی دعاؤں کا تذکرہ مدینہ منورہ سے واپسی پر مظاہر علوم کے سب سے بڑے احاطہ دار جدید (جس پر فریق مخالف کا غاصبانہ قبضہ ہے) میں مسلسلات کے ختم کا پروگرام تھا، اس میں حضرت شیخ الحدیث نے مجمع عام میں اپنی جن تین دعاؤں کا تذکرہ فرمایا اور اللہ تعالیٰ کے حضور میں جس طرح ایک مستجاب الدعوات کی دعائیں قبول ہوئیں اس کا تذکرہ ماہنامہ آئینہ مظاہر علوم میں مولانا عبدالعزیز میرٹھی کے

اس مضمون سے ہوتا ہے جو انہوں نے ”حضرت فقیہ الامت کی علالت و صحت“ کے عنوان سے تحریر فرمایا ہے لیجئے وہ پورا واقعہ آپ بھی پڑھئے اور ایک عارف وقت کے انتخاب لا جواب کی داد دیجئے۔

”ایک بار حضرت شیخ الحدیث صاحب مدینہ منورہ سے تشریف لائے، حضرت مفتی صاحب مدظلہ مظاہر علوم کے ناظم اعلیٰ مقرر کئے جا چکے تھے، دار جدید میں ختم مسلسلات کا پروگرام تھا میں بھی ایک جماعت کے ساتھ اس میں شریک ہوا تو حضرت شیخ الحدیث نے مجمع عام میں فرمایا۔

”میری تین دعائیں تھیں، ان میں سے دو اللہ نے قبول فرمائیں“
 (۱) ایک دعا یہ تھی کہ میرے شیخ کی کتاب ”بذل الجہود شرح ابوداؤد“ کی طباعت ہو جائے تو بجز اللہ اس کی طباعت ہوگئی اور میری یہ دعا قبول ہوگئی۔

(۲) دوسرے یہ ہے کہ مظاہر علوم کو اس کی شایان شان ناظم اعلیٰ مل جائے یہ دعا بھی الحمد للہ قبول ہوگئی۔

(۳) اور تیسرے یہ دعا ہے کہ میرا انتقال مدینہ منورہ میں ہو، آپ سب حضرات میرے لئے دعا کریں

چنانچہ حضرت کی یہ دعا بھی اللہ نے قبول فرمائی، مدینہ منورہ زاد ہا اللہ

شرفاً کی پاکیزہ زمین میں آپ مدفون ہوئے خدائے تعالیٰ ان کی پاک روح پر اپنی رحمتوں کی بارش فرمائے۔ آمین۔

فقیہ الاسلام چونکہ تواضع و اللہیت کا پیکر اور انکساری و مسکنت کی جو گرتھے وہ ایسے عظیم عہدہ کو قبول کرتے ہوئے شروع شروع میں بہت متردد اور تذبذب کا شکار رہے لیکن جیسا کہ حضرت شیخ کے خط سے ظاہر ہوتا ہے کہ حضرات شیخین کا آپ کے نائب ناظم بننے پر کس قدر دباؤ اور اکابر اساتذہ کرام کی کس قدر خوشامد شامل حال تھی قارئین کرام اس سے واقف ہو چکے ہیں۔

حضرت مولانا اطہر حسین صاحب نے فتح المشموم میں نہایت مختصر لفظوں میں اس طرف اشارہ فرمایا ہے لکھتے ہیں

”واختاره الشيخ محمد زكريا الكاندهلوى والشيخ محمد اسعد الله الرامفوري و اعضاء الجامعة نائباً للمدير فى رمضان ١٣٨٥ء ثم بعد زمان عرض عليه منصب الادارة فانكره اولاً ثم قبله ١٤٠١هـ بعدما الخ عليه بعض اعضاء الجامعة“

یعنی حضرت شیخ الحدیث، حضرت مولانا محمد اسعد اللہ صاحب رام پوری اور بعض ارباب مدرسہ نے فقیہ الاسلام کو رمضان ۱۳۸۵ھ میں نائب ناظم تجویز کیا پھر ایک عرصہ بعد عہدہ نظامت پیش کیا گیا جس کو قبول کرنے سے

حضرت فقیہ الاسلامؒ نہایت متردد تھے اور بار بار انکار فرما رہے تھے لیکن حضرات شیخین کے اصرار اور بعض اہم ذمہ دار شخصیات اور مخلص ارباب مدرسہ کی حوصلہ افزائی اور پیہم کوششوں کی وجہ سے ۱۴۰۰ھ میں اس عہدہ کو قبول فرمایا اس وقت سے تا دم وقات اسی عہدہ پر فائز رہے۔

۲۵ جولائی ۱۹۷۳ء کو حضرت شیخ الحدیثؒ نے مدینہ منورہ سے ایک تفصیلی مکتوب فقیہ الاسلام کے نام ارسال فرمایا جس میں مدرسہ سے متعلق بہت ہی بنیادی ہدایات، تقویٰ و طہارت اور انصاف و صفائی معاملات نیز فقیہ الاسلام سے اپنے ذاتی تعلقات وغیرہ کا تذکرہ فرمایا ہے۔ پورا خط اس لائق ہے کہ ارباب مدارس اور ذمہ داران مدرسہ اس کو بغور پڑھیں اور عمل کریں۔

باسمہ سبحانہ

امن تذکر جیران بدی سلم

نرجت ومعآجرى من مقلۃ بدم

اذا حبت الريح من ثلثاء كاظمة

او امض البرقانی فی الظلماء من اضم

عزیز گرامی قدر قاری مظفر صاحب سلمہ بعد سلام مسنون

اسی وقت آپ کا اور مولوی عبدالمالک کا مدرسہ ایڈیٹر پہنچا سہارنپور کے خطوط کی تو بہت ہی بھرمار ہے مگر تمہارے خط نے مدرسہ کی یاد

ایسی بھڑکائی کہ تھوڑی دیر کو تو بچپن کر دیا۔ یہ ناکارہ جب تک کسی علمی تالیفی یا مدرسے کے کام کرتا رہا تو حضرت اقدس مدنیؒ اور حضرت اقدس رائے پوریؒ نور اللہ مرقدہما کے بار بار اصرار سے بھی چالیس برس تک حجاز کا رخ نہیں کیا مگر جب سب چیزوں سے بیکار ہو گیا تو خالی پڑا رہنے کیلئے تو مدینہ سے زیادہ سکون کی جگہ اور کہاں ہوگی اگر چہ کئی مرتبہ کچھ قیام کی نیت سے آچکا ہوں مگر اپنی بد اعمالیوں سے پھر واپس کر دیا گیا۔ اب بھی مولانا انعام الحسن صاحب نے ایک صاحب کا خواب بھیجا ہے کہ زکریا کو ہند واپسی کی اجازت ہو گئی۔ دیکھئے کیا مقدر ہو، تمہارے اور مدرسہ کیلئے بہت ہی اہتمام سے دعا کرتا رہتا ہوں کہ عمر کے سارے دور بچپن، جوانی، کہولیت، ضعف و پیری سارے دور ۶۵ سال میں مدرسہ میں گزرے تو اس کی یاد سے غفلت تو بہت دشوار ہے البتہ چند اہم مشورے اپنے تجربات سے ضرور لکھواتا ہوں۔

(۱) بڑے فتنے کا زمانہ ہے غیر معمولی امور میں سرپرستوں سے مشورے کا بہت ہی اہتمام رکھیں تاکہ تمہارے لئے وقایہ بنا رہے۔

(۲) اس کو بار بار اپنے دوران قیام میں بھی کثرت سے کہتا رہا ہوں

اہتمام کی وجہ سے اب بھی لکھواتا ہوں

الف: اپنے ذاتی تعلقات کی وجہ سے مدرسہ میں ہرگز کسی کو ترقی نہ دیں نہ علمی نہ مالی۔ بہت ہی وثوق سے انشاء اللہ کہہ سکتا ہوں کہ بہت سی جزئیات میں اس ناکارہ کا عمل ہمیشہ یہی رہا۔ جن طلبہ کا مدرسہ سے اخراج ہوتا تھا میں نے کبھی کسی کی سفارش تحریری یا زبانی نہیں کی البتہ یہ ضرور کہہ دیتا تھا کہ جب تک تیری معافی ہو یا گھر واپسی ہو اس وقت تک تیرا کھانا میرے ساتھ، اس لئے کہ مدرسہ کا کھانا بند ہو جاتا تھا۔ اسی طرح کسی ملازم کی ترقی اپنے تعلقات سے نہ کبھی کی نہ کبھی سفارش کی۔

ب: اپنے مخالفوں کو کبھی گرانے کا ارادہ نہ کیجیو اور نہ ان کی ترقی روکنے کا، میں نے اپنے حضرت کے یہاں بھی اپنے سخت ترین مخالف کی سفارش کی جس پر میرے حضرت کو بھی بہت تعجب ہوا اور میرا خیال ہے کہ میری وقعت میں حضرت کے یہاں اضافہ کا سبب بنا۔ (۳) تعلیم مدرسہ کا اکابر کے زمانہ میں بہت ہی مابہ الامتیاز تمنغہ رہا ہے۔ مولانا حبیب الرحمن صاحب نے قاری طیب صاحب کے چھوٹے بھائی عزیز طاہر مرحوم کو مدرسہ میں میری نگرانی میں داخل کیا تھا۔ اور میرا زمانہ کم عقلی کا تھا جو اب تک بھی باقی ہے میں نے بغیر پوچھے

کہیں جانے پر دو رسید کئے جس کا اس مرحوم کو تحمل نہ ہو اور وہ آب و ہوا کی عدم موافقت کا عذر کر کے چلا گیا۔ اس لئے تمہارے لئے عمومی تنبیہ تو مشکل ہے یعنی ہر شخص کو ٹوکنا لیکن جس سے تعلقات ہوں ان کو ضرور من راہی منکر افلیغروہ بیدہ (الحدیث) کی بناء پر تنبیہ ضرور کرتے رہیں اور جن سے تعلقات نہ ہو بلکہ ان کیلئے ایک عمومی اطلاع نامہ مدرسین کے دستخط کے لئے بھیج دیا کریں جس میں کسی کا نام نہ ہو کہ بعض مدرسین کی یہ شکایت پہنچی ہے اس کا سبب حضرات لحاظ کریں۔

(۴) مدرسین و ملازمین بلکہ طلبہ سے بھی بدتمیزیوں پر اعتراض سے کام لیا کریں۔

(۵) اگر کوئی شخص کسی کی شکایت کرے تو محض شاکہ کی روایت پر اس کو اپنے دل میں جگہ نہ دیں۔ اسی طرح کسی کی تاریخ پر بلکہ دوسرے ذرائع سے چپکے چپکے اس شکایت اور تعریف کی تحقیق کر لیا کریں۔

(۶) پارٹی بندی سے کون سی جگہ خالی ہوگی یا ہوئی ہوگی لیکن اکابر کے زمانہ میں تو یہ اندر دلوں میں اور رازوں میں رہا کرتے تھے مگر اب کئی سال سے زبانوں پر بھی آنے لگے۔ تمہاری زبان سے کسی

مجمع میں کوئی ایسا لفظ نہیں نکلنا چاہئے جس سے کسی پارٹی کی موافقت یا مخالفت معلوم ہوتی ہو۔

(۷) مدرسہ کی مالیات کا مسئلہ بہت ہی نازک ہے آخرت میں جو ہوگا ہوگا ہی دنیا میں بھی اس کے برے ثمرات سے دوچار ہونا پڑتا ہے، اپنی ذات کی حد تک مالیات کے سلسلہ میں بہت ہی احتیاط رکھنا اور ملازمین کو وقتاً فوقتاً اس کی طرف ضرور متوجہ کرتے رہنا، کما تکور فی السمع تقرور فی القلب۔ آپ بیتی حصہ اول میں میں نے اکابر کے بہت سے معمولات اس سلسلہ میں لکھوائے تھے ان کو خود بھی ملاحظہ فرمادیں اور اکابر اہل مدرسہ کو چاہے تعلیمی ہوں چاہے مالی، ان کے دیکھنے کی ترغیب بھی دیتے رہا کریں۔

(۸) اگرچہ تم نے اکابر کا دور بہت ہی کم دیکھا ہے مگر اپنے والد صاحب کا دور تو خوب دیکھا ہے انکو اکابر کے اتباع کا بہت اہتمام تھا انکے طرز عمل کو بہت اہتمام سے اپنانے کی کوشش کرتے رہیں۔

(۹) مدرسہ کی شہرت یا اس کے مفاخر، خوبیاں تو جتنی بھی چاہے پھیلانی جائیں مگر اپنی ذاتی شہرت اور ذاتی مفاخر کے پھیلانے کا ارادہ نہ کریں۔

(۱۰) جن سے کسی وجہ سے تکدر ہو معاملات میں اس کا ظہور نہیں

ہونا چاہیے، خندہ پیشانی سے ضرور ملا کریں چاہے اپنے کو کتنا ہی مشقت اٹھانی پڑے۔

حضرت ابوورداءؓ کا ارشاد بخاری میں ہے انا لنکثر الی اقوام تلعنہم قلوبنا او کما قال صلی اللہ علیہ وآلہ وسلم۔ تلک عشرة کاملہ۔

باتیں تو ابھی ذہن میں بہت آئیں مگر اس وقت انہی پر اکتفا کرتا ہوں بلکہ میرے حوالہ سے یہ امور بھی احکام سرپرستان میں نقل کرادیں تو اچھا ہے۔

(۱۱) تم نے خط نہ لکھنے کی معذرت لکھی اس کی بالکل ضرورت نہیں تمہاری مشغولیوں کا حال بھی معلوم ہے اور مجھے بھی خط لکھوانا اب بہت دشوار ہو گیا ہے۔ آپ نے لکھا کہ مولانا عبدالمالک صاحب خط لکھتے رہتے ہیں، میرے پاس ان کا ایک خط پہنچا تھا بہت شروع میں، اور دوسرے کو تلاش ہی کرتا رہا سنا ہے کہ مولانا سعید خان صاحب کے لفافہ میں جب کہ وہ..... گئے تھے آیا تھا اور انہوں نے قاضی صاحب کے ذریعہ بھیجا تھا مگر وہ بھی اپنے کاغذات تلاش کر چکے اور قاضی صاحب بھی اپنے کاغذات تلاش کر چکے اور میں بھی مگر ملا نہیں۔ لیگ اور جمعیت کے جلسوں کی رودادیں تو درجنوں پہنچ

گئیں جن سے جی بھی گھبرایا۔

شاخ کے مسئلہ سے متعلق تو آپ کو معلوم ہے کہ میں تو کئی سال سے ڈر رہا ہوں اللہ تعالیٰ ہی رحم فرمائے۔ بہت ہی بے قابو جگہ ہے۔ میں نے اپنے دوران قیام میں اس کی بہت کوشش کی کہ اس کا کوئی بہترین حل نکل آئے مگر اب تک کوئی حل نہ نکل سکا۔

حضرت ناظم (مولانا محمد اسعد اللہ) صاحب کی خدمت میں بھی خاص طور سے سلام مسنون کے بعد عرض کر دیں کہ آپ کی صحت کے لئے یہ ناکارہ بہت اہتمام سے دعا کرتا رہتا ہے اللہ تعالیٰ تادیر زندہ سلامت رکھے کہ آپ کے وجود کی مدرسہ کو بہت ضرورت ہے۔ شیخ منی صاحب سے بھی خاص طور سے سلام مسنون کے بعد کہہ دیں کہ یہ ناکارہ آپ کو بواسطہ قاری مظفر صاحب اور مولوی نصیر صاحب متعدد خطوط لکھوا چکا ہے نہ مجھے آپ سے کوئی گرانی ہے نہ شکایت بالکل اطمینان رکھیں میں نے جو مضمون لکھوایا تھا وہ تو عمومی اخلاص سے لکھوایا تھا کہ بہت ہی شرفساد کی خبریں خطوط میں آرہی تھیں۔ اپنی والدہ، اہلیہ، عزیز اطہر اور اس کی اہلیہ سے سلام مسنون کہہ دیں، تم سب کے لئے بلا توریہ دعا بھی کرتا ہوں اور صلوة و سلام بھی پیش کرتا رہتا ہوں۔

اس تفصیلی مکتوب کے تیسرے صفحہ پر جناب مولانا عبد الممالک صاحب مرحوم کے نام خط ہے جس میں مدرسہ کی بعض جائیدادوں کا تذکرہ، مدرسہ کے استاذ مولانا قاری رضوان صاحب کے لئے مکان کی تصویب، گندم رکھنے کے لئے مفید تجاویز، ایک جائیداد کا معاملہ بحسن و خوبی طے ہو جانے پر مولانا موصوف کی تحسین و تعریف، دعا اور روضہ پاک پر صلوة و سلام پہنچانے کی اطلاع، مولانا کے فرزند مولوی اخلاق صاحب اور چھوٹی بچی کے لئے دعا و صحت اور اپنی بیماریوں کا تذکرہ فرمایا ہے۔

۲۱ ستمبر ۷۸ء کو مدینہ منورہ سے حضرت شیخ نے ایک مکتوب تحریر فرمایا جس میں مفتی صاحب اور مظاہر علوم کیلئے مسلسل دعاؤں کا تذکرہ فرمایا ہے جس میں خاص طور پر یہ سطور نہایت ہی اہمیت کی حامل ہیں۔

”اس میں نہ مبالغہ ہے نہ توریہ کہ تمہارے لئے اور مدرسہ کے لئے بہت اہتمام سے دعا کرتا ہوں مدرسہ میرے حضرت (مولانا خلیل احمد محدث سہارنپوریؒ) کا باغ ہے اور جتنی مجھے فکر رہتی ہے اتنی تم موجودین میں سے کسی کو نہیں ہوگی اور تم اس باغ کے مالی ہو، اللہ تعالیٰ تمہیں جملہ مکارہ سے محفوظ رکھے اور مدرسہ کو بھی“

اس خط میں فقیہ الاسلام کے والد ماجد کے حضرت شیخ الحدیث پر احسانات، تعلقات، بعض خدشات اور ان کا بعد میں ورود، فقیہ الاسلام کے

لئے نہایت اہم اور قیمتی نصائح، مدرسہ کے بعض انتظامی معاملات، رویت ہلال کے سلسلہ میں اپنا اور اپنے بزرگوں کا معمول اور فقیہ الاسلام کو اس معمول پر چلنے کی ہدایت وغیرہ درج ہیں، پورا خط آپ بھی پڑھئے اور قلب و نظر کو روشن و منور کیجئے۔

باسمہ سبحانہ

مکرم و محترم مفتی مظفر حسین صاحب مدنی فضلم

بعد سلام مسنون

عرصہ کے بعد گرامی نامہ موجب منت ہوا، رمضان میں میری طبیعت بہت خراب رہی، تراویح بھی حجرہ ہی میں پڑھی۔ اس میں نہ مبالغہ ہے نہ تو یہ کہ تمہارے لئے اور مدرسہ کے لئے بہت اہتمام سے دعا کرتا ہوں، مدرسہ میرے حضرت کا باغ ہے اور جتنی مجھے فکر رہتی ہے اتنی تم موجودین میں سے کسی کو نہیں ہوگی اور تم اس باغ کے مالک ہو، اللہ تعالیٰ تمہیں جملہ مکارہ سے محفوظ رکھے اور مدرسہ کو بھی۔

چاند کے بارے میں مدرسہ کے احکام سرپرستان کے رجسٹر میں چھ سات برس پہلے کی میری ایک تحریر ہے اس کو تلاش کر کے آپ بھی دیکھ لیں اور عزیز عاقل کو بھی دکھادیں، میں نے حکماً قاری سعید گو چاند کی تحقیق کے لئے نین تال بھیجا تھا، اللہ تعالیٰ ان کو بہت جزائے

خیر عطا فرمائے کہ وہ میرے احکامات کو دل سے قبول کرتے تھے اور میں نے اس کی تمہید میں یہی خطرات پیش کئے تھے جو اس سال تھوڑے سے پیش آئے۔

پیارے! تم نے میرا طرز ہمیشہ دیکھا ہوگا کہ میں قاضی صاحب کے مقابلہ میں ہمیشہ نیچے رہا، میرے حضرت کے زمانہ میں تو حضرت کم تشریف لیجایا کرتے تھے اور ناظم صاحب کے زمانہ میں اگر ان کا اعتکاف نہیں ہوتا تھا تو ہمیشہ خود تشریف لے جایا کرتے تھے اور اعتکاف ہوتا تو قاضی صاحب تشریف لایا کرتے تھے اور قاری سعید مرحوم کے زمانہ میں ہمیشہ قاری صاحب ہی تشریف لیجایا کرتے تھے میں اپنے دور میں معذوری کی وجہ سے نہیں جاسکا مگر قاری صاحب مرحوم میری نیابت کیا کرتے تھے، میں نے پیارے! تمہیں پہلے بھی لکھ چکا ہوں کہ اس میں تم اپنی توہین نہ سمجھو، من تو اضع للہ رفعه اللہ یہ تو میں نے سنا تھا کہ مطبخ والوں کو تم نے سب کو نکال دیا تھا مگر کس وجہ سے نکالا، کسی نہیں لکھا، حضرت کے بعد بھی یہ قصہ پیش آچکا، اس وقت بعض دوستوں کے مشورہ سے ان طبخوں کے چودھری کو بلوایا تھا اور میں نے منت سماجت سے کہلوایا تھا کہ بھائی مدرسہ تمہارا ہے، تمہارے ذمہ ہے طبخوں کی

خبر گیری، اس نے جا کر ۵/۶ طباخوں کو بھیج دیا کہ ان میں سے جس کو چاہو چن لو۔

میرے لئے دعا کی یاد دہانی کی بالکل ضرورت نہیں، بہت متفکر رہتا ہوں، اللہ تعالیٰ سے اور حضرت والا سے بہت ڈرتا رہتا ہوں کہ اگر یہ سوال ہو گیا کہ چھوڑ کر کیوں بھاگ گیا تو کیا جواب دوں گا، مگر کیا کروں، بہت معذور ہو گیا آپ کے یہاں کے سیلاب کی خبریں تو بہت دنوں سے سن رہا ہوں اور خطوط سے بہت لرزاں ہوں۔ (آگے تین سطریں سیلاب اور اس کی تباہ کاری اور رحم و عافیت کی دعا مرقوم ہے پھر آگے فرماتے ہیں)

مجھے تو رمضان میں خط لکھوانا ایسے مشکل ہو گیا اس سال تو بیماری نے اور معذور کر دیا تھا اور اجنبی خطوط کے تو سننے کی بھی نوبت نہیں ہے، میرا ظل عاطفت تو اب ختم ہو چکا اللہ تعالیٰ ایمان کے ساتھ اب بلا لے اسی کی تم سب سے دعا کی درخواست ہے۔ اپنی والدہ سے خاص طور پر سلام مسنون کہہ دیں، اپنی اہلیہ، عزیز اطہر اور اس کی اہلیہ سے بھی۔ فقط والسلام

حضرت شیخ الحدیث صاحب

بقلم حبیب اللہ ۲۱ ستمبر ۱۹۷۸ء مدینہ طیبہ

از حبیب اللہ بعد از سلام درخواست دعا

اس مکتوب میں جناب قاضی ظفر احمد صاحب موحوم کا بھی تذکرہ ہے، حضرت قاضی ظفر احمد صاحب موجودہ قاضی کٹر جناب قاضی سلطان اختر کے نانا تھے، نہایت باضع، خوش پوش، خوش اخلاق، متین و سنجیدہ، بارعب و باوقار، تقویٰ و تدین اور عبادت و ریاضت میں بے مثال بہت ہی خوبیوں کے مالک تھے مؤرخہ کو سہارنپور میں انتقال ہوا اور سہارنپور کی اس وقت تک کی تاریخ میں سب سے بڑا جنازہ تھا جس میں لاکھوں افراد نماز جنازہ کے لئے شریک ہوئے تھے۔

قاضی صاحب موصوف باوجود خود مختار ہونے کے ہمیشہ علماء مظاہر علوم کے فتاویٰ کے بعد ہی فیصلے صادر فرماتے تھے، قاضی صاحب کو حضرت اقدس مفتی سعید احمد صاحب کے فتاویٰ پر بھرپور اعتماد اور وثوق تھا بلکہ حضرت مفتی صاحب کی رائے گرامی معلوم کئے بغیر کوئی فیصلہ صادر نہیں فرماتے تھے، قاضی صاحب کے بعد جناب قاضی سید امین احمد صاحب کو حضرت مفتی مظفر حسین صاحب کے فتاویٰ پر مکمل اعتماد تھا اور قاضی سید امین صاحب کے بعد آپ کے بھائی جناب قاضی سید سلطان اختر صاحب مدظلہم کو بھی فقیہ الاسلام کی نقاہت پر ناز تھا اور ہمیشہ شرعی معاملات میں فقیہ الاسلام کی رائے گرامی جان لینے کے بعد فیصلہ صادر کرتے تھے۔

فقہیہ الاسلام نے حضرت شیخ الحدیثؒ کو ایک مکتوب بھیجا جو ۷ جنوری کو روانہ ہو کر ۲۴ جنوری کو مدینہ پاک پہنچا، جس میں حضرت فقہیہ الاسلام نے بعض نوجوانوں کی حرکتوں کا ذکر بھی کیا تھا، حضرت شیخ الحدیثؒ نے اس کے جواب میں اپنے رنج و قلق اور ناگواری کا اظہار فرمایا اور مدرسہ کے بعض اہم امور کی طرف توجہ مبذول فرمائی لکھتے ہیں۔

باسمہ سبحانہ

مکرم و محترم مولانا الحاج مفتی مظفر حسین صاحب مدنیو ضکم

بعد سلام مسنون

آج کی ڈاک سے تمہارا الفافہ مورخہ ۷ جنوری آج ۲۴ جنوری کو پہنچا مجھے بھی تعجب تھا کہ اس سال اب تک مدرسہ والوں میں سے کسی کا خط نہیں پہنچا۔ یہ تم نے بہت صحیح کہا کہ میرے لئے تو آخری عمر میں ہجوم کی مشغولیت اتنی بڑھ گئی کہ ساری عمر جتنا میں آدمیوں سے بھاگتا رہا اس کا رد عمل اب ہو رہا ہے۔ ہندوستان جانے میں ایک ماہ استقبال کا ایک ماہ رمضان کا اور ایک ماہ مشایعت کا اور واپسی میں ایک مہینہ پاکستان کا اور یہاں آنے کے بعد سے چار ماہ حج کے سارے ہجوم ہی کے ہیں، اس سے بہت مسرت ہوئی کہ اللہ تعالیٰ کے فضل و کرم سے بقرعید کے ایام سب جگہ

خیریت سے گذر گئے اس کی سب سے پہلے اطلاع تو حاجی یعقوب نے دی تھی کہ ہندوستان میں کوئی واقعہ پیش نہیں آیا جس پر اللہ تعالیٰ کا بہت ہی شکر ادا کیا اس سے قلق ہوا کہ نوجوانوں نے تمہیں دق کیا اللہ تعالیٰ ہی انہیں ہدایت کرے یہ لوگ جتنے واجب الاحترام تھے اپنی حرکتوں کی بناء پر سبھی کی نگاہ میں ذلیل ہوتے جا رہے ہیں میں نے تو پارسل آمد سے پہلے ایک اعلان کثرت سے بھیجا تھا کہ یہ حضرات رمضان میں تکلیف نہ فرمائیں۔

اور اس سال اگر آنا ہوا تو اس سے بھی زیادہ سخت لکھنے کا خیال ہے حاجی شفیع صاحب نے اپنے سہارنپور جانے کے ارادہ کی تو مجھے بھی خبر کی تھی مگر اوڈیٹران کے جانے کی خبر نہیں کی تھی اللہ تعالیٰ ان کی آمد کو تم لوگوں کے لئے کسی مزید دقت کا سبب نہ بنائے، تم نے لکھا کہ مدرسہ کا کام باحسن وجوہ انجام پا رہا ہے اللہ تعالیٰ کا شکر ہے اللہ تعالیٰ سے اہتمام سے دعا بھی کرتے رہیں، تمہارے خط میں پہلے تو حاجی شفیع کا ۱۲/۱۳ جنوری کو آنا لکھا ہے اور اخیر میں خط میں اس مہینہ کے ختم پر آنا لکھا ہے یہ ایک ہی آمد کی دو اطلاعیں ہیں یا دو آمد الگ الگ ہیں میرے پاس جو حاجی شفیع کا خط مورخہ ۱۲ جنوری آیا تھا اس میں تو لکھا تھا کہ پرسوں سہارنپور جانا ہے ناظم صاحب کی خدمت میں بہت اہتمام سے بندہ کی طرف سے سلام مسنون کے بعد کہہ دیں کہ آپ کی صحت کے لئے بہت اہتمام سے دعا میں

مشغول رہتا ہوں اس سے بھی مسرت ہوئی کہ ڈاکٹر فرحت کے علاج سے بہت فائدہ ہوا اگر ڈاکٹر صاحب موصوف ہوں تو میری طرف سے سلام مسنون کہہ دیں اور یہ بھی کہ آپ کے لئے بہت اہتمام سے دعائیں کرتا ہوں۔ اللہ تعالیٰ ہر نوع کی ترقیات سے نوازے، لندن جانے سے دنیوی وسعت تو ضرور ہوئی ہوگی مگر غرباء کے علاج سے جو اخروی ثواب سہارنپور میں تھا وہ لندن میں کہاں ہو سکتا ہے آپ کے لئے دعا تو بہت اہتمام سے کرتا ہوں اور روضہ اقدس پر صلوٰۃ و سلام بھی پیش کرتا رہتا ہوں مولوی وقار صاحب کا پرچہ بھی پہنچ گیا اس کا جواب بھی اسی لفافہ میں ارسال ہے اپنی والدہ، اہلیہ اور عزیز مولوی اطہران کی اہلیہ اور ہمشیرگان سے خاص طور سے سلام مسنون کہہ دیں تمہارے اجراڑہ کے مدرسہ کے مہتمم مولوی عبداللہ نے حافظ محمد حسین صاحب کی کوئی سیرت لکھی ہے معلوم نہیں تم نے اس کو ملاحظہ کیا ہے یا نہیں۔ مولوی عبدالملک سے بعد سلام مسنون تمہیں میں نے متعدد خطوط میں پیام لکھے جن میں قاری عباس کے رباط کی آگ کا حال بھی لکھا تھا تمہارا کوئی پرچہ تو اب تک پہنچا نہیں لیکن یہ ناکارہ تمہارے لئے اور تمہارے گھر والوں کے لئے دعاؤں سے غافل نہیں۔

فقط والسلام حضرت شیخ الحدیث صاحب بقلم حبیب اللہ

۲۵/۱/۶۷ء مدینہ منورہ

از حبیب اللہ بعد سلام مسنون درخواست دعا

دارالعلوم دیوبند کے صد سالہ اجلاس کے موقع پر قرب و جوار کے اکثر مدارس میں تعطیل کر دی گئی تھی اور دارالعلوم کی فرمائش پر رضا کار بڑی تعداد میں دیوبند پہنچ رہے تھے، مظاہر علوم سہارنپور کا چونکہ اس قسم کے جلسہ جلوس کرنے کا کبھی معمول نہیں رہا اور نہ ہی کسی تقریب میں کسی ایسی اختلافی شخصیت کو دعوت دی گئی جو سیاسی اور نزاعی ہو، مظاہر علوم شروع ہی سے گوشہ گنہامی کو پسند کرتا رہا ہے اور اس قسم کے ہنگامی اجلاس سے دور بھاگتا رہا چنانچہ دارالعلوم دیوبند میں صد سالہ اجلاس کے موقع پر اکابر مظاہر کا کیا کردار رہا اور اس قسم کے جلسوں سے مظاہر علوم کو کتنی مناسبت رہی، حضرت شیخ الحدیثؒ کے اس خط سے پوری صورتحال ظاہر ہوتی ہے۔

باسمہ سبحانہ

مکرم و محترم جناب الحاج قاری مظفر صاحب مد فیوضکم

بعد سلام مسنون

اسی وقت آپ کا خط پہنچا مجھے دارالعلوم کے جشن کا بہت فکر ہے تم حضرات سب بچے ہو ایسا نہ ہو کہ تمہارے بچپن سے مدرسہ کی ساکھ پر کچھ اثر پڑے، میں نے حاجی شفیع صاحب کو بھی خط لکھا تھا

اور تمہیں بھی لکھا تھا وہ حضرات ہوشیار ہیں۔ حضرت تھانوی کا ارشاد ہے کہ چالبازیاں مظاہر علوم والے اور دارالعلوم والے دونوں ہی کرتے ہیں مگر دارالعلوم کو آتی ہیں مظاہر والوں کو نہیں آتی۔

مجھے تو تمہاری بہت فکر اس صد سالہ کی وجہ سے ہو رہی ہے، میری رائے یہ ہے کہ نہ تو مہمانان دارالعلوم کے ساتھ کوئی ایسا برتاؤ ہو جس سے وہ یہ سمجھیں کہ دونوں عین غین ہیں، دوسری میری رائے ہے کہ بار اتوار کو چھٹی ہو مگر اس اعلان کے ساتھ۔ اس کا یہ مطلب نہیں کہ سارے طلبہ دارالعلوم کے مہمان ہوں، جن کو شرکت کا شوق ہو اور وہاں سے طلب نہ ہو تو وہ اپنے کھانے کا بار اپنے ذمہ رکھیں۔

عزیز شاہد کو میں ۱۵ دن ہوئے بھیج چکا ہوں مگر تمہارے خط سے اس کا پہنچنا معلوم ہوا، تمہارے پہلے خط کا جواب شاہد کے ہی بدست بھیجا ہے، میری ظل عاطفت بہت ہو چکی اب تو میرے لئے حسن خاتمہ کی دعاسب احباب کرو، مولوی حبیب اللہ، اسماعیل، ابوالحسن کی طرف سے بھی سلام مسنون اپنی والدہ، اہلیہ اور عزیز اطہر سے سلام کہہ دیں میں پہلے خط میں بھی لکھوا چکا ہوں کہ آج کل بڑے فتنوں کا دور ہے کہ لوگ پہلے تو مخالفت چھپ کر کرتے تھے اب کھلم کھلا کرنے لگے ہیں آیت کریمہ اور سورہ کہف کے ختم کا خوب اہتمام

کریں۔

فقط والسلام حضرت شیخ الحدیث بقلم حبیب اللہ

۱۶/۳/۸۰ء مدینہ طیبہ

ایک اور خط میں حضرت شیخ الحدیث نے اپنے بعض اسفار کے اجمالی تذکرہ کے بعد مظاہر علوم کے لئے خصوصی دعاؤں اور دارالعلوم دیوبند اور علامہ بنوری کے مدرسہ میں چلنے والے مقدمات سے تشویش وغیرہ کا مختصر تذکرہ ہے فرماتے ہیں۔

باسمہ سبحانہ

مکرم و محترم جناب الحاج قاری مظفر صاحب مدنیو ضکم

بعد سلام مسنون

تمہارا خط طلحہ کے لفافہ میں ملا مگر اس قدر مشغولی رہی کہ حد و حساب نہیں، بہت سے دوستوں نے میرے سفر کئی کئی لکھے اگر کوئی چھپ گیا تو تم بھی دیکھو گے کہ اس بیمار و ضعیف پر امراض کے ساتھ ساتھ کتنا ہجوم ان سفروں میں رہا، میں نے سنا ہے کہ سفر نامے تو کئی لکھے گئے یہ معلوم نہیں کہ کوئی چھپے گا بھی یا نہیں، تم نے بہت ہی اچھا کیا کہ دیوبند کے مخرجین کے متعلق پہلے ہی تجاویز منظور کر رکھی تھی اگر کہیں ضرورت پیش آئے تو بے تکلف میرے نام کو استعمال

کر لو کہ زکریا نے مدینہ طیبہ سے منع لکھ کر بھیجا ہے، دارالعلوم کی ۴۵ھ کے واقعات میری آپ بیتی میں تفصیل سے آچکے ہیں۔

میں مظاہر علوم کے لئے بہت اہتمام سے دعائیں کرتا ہوں، دارالعلوم دیوبند اور مولانا یوسف بنوری مرحوم کے مدرسہ کے واقعات سے ڈرتا رہتا ہوں کہ مولانا مرحوم کے مدرسہ میں بھی مقدمہ بازی چل رہی ہے، آج کل میں بہت ہی بیمار ہو رہا ہوں، خطوط کا لکھنا تو درکنار سننا بھی دشوار ہے، مدینہ سے اور افریقہ سے خطوط آتے رہتے ہیں، یہ پوچھ کر کہ کہاں کی ڈاک ہے پھر رکھوا دیتا ہوں، آج کل حج کا زمانہ ہے، مولوی عبدالعلیم، مولوی منور سب حضرات مختلف مقامات پر ٹھہرے ہوئے ہیں اور میں عزیز سعدی کے گھر کو اڑ لگائے پڑا رہتا ہوں۔

ہمیشہ خیال رکھئے کہ عاقل طلحہ کے خطوط آتے رہتے ہیں مستقل لفافہ کی ضرورت نہیں، اہلیہ اور والدہ اور عزیز اطہر سے سلام مسنون کہہ دیں۔ فقط والسلام

حضرت شیخ زیدہ مجدد

بقلم حبیب اللہ ۵ اکتوبر ۸۱ء مکہ مکرمہ

ذیل کے مکتوب گرامی میں مقدمہ بازیوں پر تشویش و حیرت، فقیہ

الاسلام سے اپنی محبت کا اظہار، حضرت مفتی صاحب اجراڑویؒ کی مدرسہ کے لئے محنت و لگن اور کتب خانہ کی نگرانی اور اپنے والد ماجد کے خطوط و روایات پر چلنے کی فقیہ الاسلام گوہدایت، اور قاری صاحبان کے لئے مکان کی فراہمی پر گفتگو مدرسہ کی کسی جائداد کے سلسلہ میں مولانا عبدالمالک کے طریقہ کار کی تعریف و تحسین اور مفید مشورے اپنے اوپر حضرت مولانا مفتی سعید احمد صاحب کے احسانات کا اظہار مدرسہ کیلئے اپنی ہمدردیاں اور لگاؤ وغیرہ کا ذکر خیر ہے، فرماتے ہیں۔

باسمہ سبحانہ

مکرم و محترم جناب الحاج قاری مظفر صاحب مدنیو ضکم

بعد سلام مسنون

آج دوپہر مولوی حبیب اللہ عزیز عاقل کے نام رجسٹری کرنے گئے تو واپسی میں تمہاری رجسٹری لے کر آئے بڑا قلق ہوا اگر یہ ایک دن پہلے آجاتی تو پھر رجسٹری آپ ہی کے نام کرتا اسی میں عاقل وغیرہ کے پرچے رکھ دیتا، اسی وقت نہایت مشغولی میں تمہاری رجسٹری سنی، مضمون میں کوئی ایسی چیز نہیں ملی جس کی وجہ سے رجسٹری کرنے کی ضرورت پیش آئی، اگر کوئی اہم مضمون ہو تب تو ضرور رجسٹری کریں ورنہ معمولی بات ہو کرے تو پرچہ عاقل کو

دے دیا کریں اسلئے کہ گھر والوں میں سے تو کسی نہ کسی کی رجسٹری آتی رہتی ہے جسکی رجسٹری آتی ہو عزیز عاقل اس میں رکھو ادیا کریگا میں نے تو اپنے خط کو اسلئے رجسٹری کیا تھا کہ اس میں مدرسہ کے اہم کاغذات تھے میرا ظل عاطفت تو بہت ہو چکا مجھے تو اب دعاء مغفرت اور حسن خاتمہ کی دعا کی احتیاج ہے ، میرے پاس تو متعدد خطوط میں یہ روایت پہنچی تھی کہ مقدمہ بازی کی نوبت آنے کو ہے جس پر مجھے بڑی حیرت ہوئی تھی اور قاری کی جو تحریر آپ نے بھیجی تھی اس میں ایک لفظ تھا کہ آپ انتظام کریں ورنہ میں کوئی انتظام کروں تو اس میں مزاحمت نہ کریں، آپ کے خط سے یہ معلوم ہو کر کہ مقدمہ کا کوئی ارادہ نہیں ہے مسرت ہوئی ضرور ان کو سمجھا دیجئے کہ ایسی کوئی حرکت نہ کریں جس سے مدرسہ سے زیادہ تم دوستوں کو نقصان ہو، آپ نے لکھا کہ ہم لوگوں کی پہلے سے کوشش یہی تھی کہ قاری گورا کے لئے کوئی مکان تلاش کر لیا جائے۔ ضرور کیجئے۔ موجودہ باوجود باہر زینہ ہونے کے بھی ان دونوں کے کافی نہیں اسلئے کہ قاری صاحب کی بھی کھیتی شروع ہوگئی ہے اور قاری صاحب کے بھائی کا نکاح ہو گیا اور تیسرے کا ابھی باقی ہے بہر حال ایک مکان تو کافی نہیں ہو سکتا اگر تمہاری

اور مولوی عبدالمالک وغیرہ کی کوشش سے کوئی مکان جلد مل جائے تو اچھا ہے، دارالطلبہ کے قریب ہو تو بہت ہی اچھا، دارجدید کے قریب جو مکانات ہیں ان میں کوئی ہو سکے تو زیادہ اچھا ہے جب کوئی ہو جائے اور اس کا کرایہ وغیرہ طے ہو کر قاری صاحب اس میں منتقل ہو جائیں تو مجھے بھی اس کی تفصیل لکھیں۔ حاجی شفیع اور حاجی عبدالعلیم کا آنا تو معلوم ہوا مگر ساتھ ہی یہ بھی معلوم ہوا کہ آنے کے بعد حاجی شفیع کی ٹانگ میں کوئی پھوڑا پھوٹ گیا جس کی وجہ سے وہ فوراً واپس چلے گئے میرے پاس حاجی شفیع کا پندرہ دن سے خط آئے رکھا تھا مگر میں نے سنا تھا کہ وہ مولانا انعام صاحب کے ساتھ جنوبی ہند کے سفر پر جائیں گے اسی لئے اس کا جواب نہیں لکھا تھا، ٹال والی زمین نے تو بہت ہی دق کیا اللہ تعالیٰ اس کو باحسن وجوہ مدرسہ کے حق میں جلد طے کرادیں مولوی عبدالمالک نے بہت اچھا کیا کہ مسلم اور غیر مسلم وکلاء سب سے مشورہ کیا بلکہ اس میں تو غیر مسلم وکیل بنایا جائے تو زیادہ اچھا ہے کیونکہ افتخار نے کتب خانہ کے لئے جو ہدایت دئے ہوں میرے پاس تو کوئی اطلاع نہیں آئی کہ کیا ہدایت دی ہے البتہ میں نے عرصہ ہوا کہ ایک خط اس سلسلہ میں لکھا تھا کہ قاری سعید مرحوم کتب خانہ کی بہت اہتمام سے

نگرانی کیا کرتے تھے قلمی کتابوں کو دھوپ دلانا، بوسیدہ کتابوں کی مرمت کرنا غرض ایک گھنٹہ روز قاری صاحب مرحوم کتب خانہ پر میری درخواست پر خرچ کرتے تھے، آپ سے تو میں نے کئی دفعہ کہا کہ اپنے والد صاحب کے معمولات کا تو کم سے کم اہتمام رکھا کریں مدرسہ سے قطع نظر یہ تو صلہ رحمی لایہ میں بھی داخل ہے، اللہ تمہاری بہت ہی مدد فرمائے جملہ مکارہ سے محفوظ فرما کر تمہیں اور مدرسہ کو دارین کی ترقیات سے نوازے یہ ناکارہ اگرچہ اپنے اعذار اور مجبوریوں کی وجہ سے چلا آیا مگر مدرسہ میرے اکابر بالخصوص میرے حضرت کی یادگار ہے اسی لئے فکر اور خیال تو مدرسہ کا لگا ہی رہتا ہے اور اپنی سعی و کوشش میں بھی دریغ نہیں ہوتا مگر امراض نے ایسا گھیر رکھا ہے کہ خط لکھوانے میں بھی کئی کئی دن لگ جاتے ہیں اپنی والدہ محترمہ، اہلیہ، عزیز اطہر اور اس کی اہلیہ سے اہتمام سے سلام مسنون کے بعد کہہ دیں کہ قاری صاحب نور اللہ تعالیٰ مرقدہ کے احسانات مجھ پر اتنے زیادہ ہیں کہ ان کی وجہ سے ان کے متعلقین کے لئے بارہا روزانہ دو دفعہ تو ضرور ہی دعا کرتا ہوں۔ فقط والسلام

حضرت شیخ الحدیث صاحب

بقلم حبیب اللہ ۵/۵/۷۷ء مدینہ طیبہ

از حبیب اللہ بعد سلام مسنون درخواست دعا

قطب الاقطاب حضرت مولانا محمد زکریا صاحب ^{رحمۃ اللہ علیہ} صرف فقیہ الاسلام کے پاس ہی خطوط نہیں بھیجتے تھے بلکہ آپ کے برادر اصغر جناب مولانا اطہر حسین صاحب کے نام بھی متعدد خطوط ارسال فرمائے جن میں اپنے مشفقانہ انداز میں اطہار تعلق، دعاؤں کی یقین دہانیا اور حضرت مفتی سعید احمد صاحب کے اپنے اوپر احسانات کا تذکرہ فرماتے تھے۔ چنانچہ ۸/۸ اپریل شنبہ (سن درج نہیں) کو آپ نے مولانا اطہر حسین صاحب کے پاس ایک مکتوب ارسال فرمایا جس کا ایک پیرا گراف یہ ہے

”قاری صاحب مرحوم کا جو مخلصانہ تعلق اس ناکارہ سے تھا اس کی بنا پر تم دونوں بھائی کسی بھی وقت نہیں بھلائے جاسکتے یہ ناکارہ تمہارے لئے اور قاری مظفر صاحب کے لئے دل سے دعا کرتا ہے، اللہ تعالیٰ شانہ دونوں کو دارین کی ترقیات سے نوازے، اپنے والد صاحب رحمۃ اللہ علیہ کے نقش قدم پر چلنے کی توفیق عطا فرمائے“

حضرت شیخ الحدیث بقلم احقر الیاس

قارئین کرام نے گذشتہ صفحات میں شیخ الحدیث حضرت اقدس مولانا محمد زکریا صاحب مہاجر مدنی کے جملہ مکتوبات کو پڑھ کر اندازہ لگایا

ہوگا کہ ایک مشفق استاذ اپنے شاگرد کی کس انداز پر تربیت کر سکتا ہے فقیہ الاسلام کیلئے حضرت شیخ الحدیث کی ذات گرامی نہایت اہمیت کی حامل تھی اسلئے کہ حضرت شیخ الحدیث فقیہ الاسلام کے ماضی و حال سے بخوبی واقف اور روشناس تھے اس لئے قدم قدم پر رہنمائی اور رہبری کے فرائض حضرت شیخ الحدیث انجام دیتے رہے اور خود فقیہ الاسلام مدرسہ کے لئے اہم معاملات میں نہایت سعادت مندی کیساتھ حضرت شیخ سے مشورہ لیتے رہے جس کا مذکورہ بالا خطوط سے اندازہ ہوتا ہے۔

افسوس کہ حضرت فقیہ الاسلام کے وہ خطوط جو آپ نے اپنے استاذ حضرت شیخ الحدیث کو مختلف مواقع پر ارسال فرمائے تھے ان کی کوئی نقل ہم کو دستیاب نہ ہو سکی ورنہ حضرت شیخ الحدیث اور فقیہ الاسلام کے اس اٹوٹ رشتہ پر مزید روشنی پڑتی۔

اس عنوان کے ختم پر مناسب سمجھتا ہوں کہ حضرت شیخ الحدیث کا وہ مکتوب گرامی بھی درج کر دیا جائے جس میں حضرت شیخ الحدیث نے فقیہ الاسلام سے ایک علمی استفسار فرمایا ہے اور یوم عاشورہ میں توسیع علی العیال اور روزہ کی جمع کی بابت معلوم فرمایا ہے جس سے ایک طرف حضرت شیخ الحدیث کی تواضع ظاہر ہوتی ہے تو دوسری طرف فقیہ الاسلام کے علمی رسوخ اور تبحر کا پتہ چلتا ہے لکھتے ہیں۔

باسمہ تعالیٰ

بعد سلام مسنون

عنایت فرمایم قاری مظفر صاحب

ایک اشکال ساری عمر کا ہے تمہارے ابا جان سے بھی کئی دفعہ بحث

ہوئی مگر ایسا کوئی جواب سمجھ میں نہیں آیا جو دل قبول کر لے، فقہاء اور محدثین نے یوم عاشورہ میں توسع علی العیال کی ترغیبیں دی ہیں اور اس دن کا روزہ تو واجب نہیں تو مؤکد تو ہے ہی، دونوں میں جمع کہیں سے منقول مل جاوے تو بہت ہی اچھا ہے۔

حضرت شیخ الحدیث صاحب مدظلہ

بقلم منظر ۱۰ محرم ۱۴۲۲ھ

دور حاضر کے عظیم مفتی و محقق اور صاحب تصانیف کثیرہ حضرت مولانا مفتی برہان الدین سنہلی مدظلہ استاذ تفسیر و حدیث دارالعلوم ندوۃ العلماء لکھنؤ لکھتے ہیں۔

”ان گنہ گار آنکھوں نے کوئی ٹکٹ صدی قبل یہ منظر بھی دیکھا جو ابھی تک حافظہ میں تازہ ہے کہ حضرت اقدس شیخ الحدیث مرشدنا و مولانا محمد زکریا صاحب قدس سرہ العزیز حجاز مقدس سے تشریف لائے اور مرکز تبلیغ نظام الدین دہلی میں قیام فرماتے، سینکڑوں (بلکہ شاید ہزاروں سے متجاوز) مجمع تھا جن میں بکثرت علماء و صلحاء بھی تھے، وہاں جب مولانا مفتی مظفر حسین صاحب جو اس وقت بوڑھے بھی نہیں تھے تشریف لائے تو حضرت شیخ الحدیث نور اللہ مرقدہ نے بڑے تپاک سے معانقہ فرمایا (جس کا مفہوم ذہن میں یہ ہے) تمہاری ہی خاطر آیا ہوں (اس وقت غالباً ہجرت کی نیت حضرت نے نہیں کی تھی) حضرت کے اس رویہ سے قلبی تعلق کا اور حضرت کی نظر میں مفتی صاحب کی جو وقعت تھی اس وقت وہاں موجود ہر شخص کو نہ صرف اندازہ ہوا بلکہ قلوب متاثر ہوئے“۔ ۱۲ منہ

حضرت مولانا مفتی سمیع الحق قاسمی مفتی مدرسہ مدنی دارالقرآن مولکھتے ہیں
 ”جب بندہ ناچیز ۱۹۷۱ء میں دارالعلوم دیوبند میں زیر تعلیم تھا اس وقت
 مظاہر علوم میں یہ چند عظیم ہستیاں مرجع خلائق تھیں جن کی زیارت اور ان
 حضرات سے شرف لقاء حاصل کرنے اور ان کی دعائیں لینے کے لئے جایا
 کرتا تھا ان میں محدث جلیل حضرت مولانا محمد زکریا صاحب شیخ الحدیث
 جامعہ مظاہر علوم، عارف باللہ حضرت مولانا محمد اسعد اللہ صاحب
 اور مولانا مفتی مظفر حسین صاحب تھے۔ حضرت مولانا محمد زکریا صاحب کے
 آگے پیچھے دائیں بائیں حضرت مفتی صاحب ہی نظر آتے تھے جو حضرت
 کے معتمد علیہ اور معتمد خاص تھے، ان کے علم و عمل، تقویٰ و طہارت اور فتویٰ پر
 حضرت شیخ کو پورا اعتماد تھا، مفتی صاحب کی پاکیزگی مسلم تھی، تقریباً نصف
 صدی سے ان کا علمی فیض جاری تھا۔“

بہر حال حضرت شیخ الحدیث کی خصوصی شفقتوں اور بے پناہ نوازشوں
 سے فقیہ الاسلام نے تقریباً چالیس سال تک بڑی خوبی و خوش اسلوبی کے
 ساتھ دور نیابت و نظامت کو چلا کر مظاہر علوم کی تاریخ میں ایک روشن باب کا
 اضافہ کیا ہے افسوس کہ اب نہ حضرت شیخ الحدیث ہیں اور نہ ہی آپ کے
 پروردہ فقیہ الاسلام، سب ایک ایک کر کے شہر خموشاں چلے جا رہے ہیں

فروغ شمع تو باقی رہے گا صبح محشر تک
 مگر محفل تو پروانوں سے خالی ہوتی جاتی ہے





نوٹ:

یہ مقالہ سب سے پہلے ”مجلہ فکر انقلاب“ نئی دہلی کی خصوصی اشاعت

”شیخ محمد زکریا نمبر“

میں بھی شائع ہو چکا ہے۔

ہماری چند اہم مطبوعات



Designed By: Mohd. Rafi 9758100109

اپنی ضرورت کی کتابیں منگوانے کیلئے آرڈر اس پتے پر روانہ کریں

AHMAD BOOK DEPOT

Near Office Mazahir Uloom (Waqf)

Saharanpur-247001 (U.P.) India M.9639662257/ 9997378094